

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē kiṣkindhākāṇḍē*

## **॥ pañcatriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcatriṁśaḥ sargaḥ ॥

tārayā yuktiyuktayā vācā lakṣmaṇasya praśamanam

tathā bruvāṇaṃ saumitriṃ  
pradīptamiva tējasā |  
abravīllakṣmaṇaṃ tārā  
tārādhipanibhānanā ॥ 4.35.1 ॥

naivaṃ lakṣmaṇa vaktavyō  
nāyaṃ paruṣamarhati |  
harīṇāmīśvaraḥ śrōtuṃ  
tava vaktrād viśēṣataḥ ॥ 4.35.2 ॥

naivākṛtajñāḥ sugrīvō  
na śaṭhō nāpi dāruṇaḥ |  
naivānṛtakathō vīra  
na jihmaśca kapīśvaraḥ ॥ 4.35.3 ॥

upakāraṃ kṛtaṃ vīrō  
nāpyayaṃ vismṛtaḥ kapiḥ |  
rāmēṇa vīra sugrīvō  
yadanyairduṣkaraṃ raṇē ॥ 4.35.4 ॥

rāmaprasādāt kīrtiṃ ca  
 kapirājyaṃ ca śāsvatam |  
 prāptavāniha sugrīvō  
 rumāṃ mām ca parantapa || 4.35.5 ||

suduḥkhaśayitaḥ pūrvaṃ  
 prāpyēdaṃ sukhamuttamam |  
 prāptakālaṃ na jānītē  
 viśvāmitrō yathā muniḥ || 4.35.6 ||

ghṛtācyāṃ kila saṃsaktō  
 daśa varṣāṇi lakṣmaṇa |  
 ahō'manyata dharmātmā  
 viśvāmitrō mahāmuniḥ || 4.35.7 ||

sa hi prāptaṃ na jānītē  
 kālaṃ kālavidāṃ varaḥ |  
 viśvāmitrō mahātējāḥ  
 kiṃ punaryaḥ pṛthagjanaḥ || 4.35.8 ||

dēhadharmagatasyāsyā  
 pariśrāntasya lakṣmaṇa |  
 avitṛptasya kāmēṣu  
 rāmaḥ kṣantumihārhati || 4.35.9 ||

na ca rōṣavaśaṃ tāta  
 gantumarhasi lakṣmaṇa |  
 niścayārthamavijñāya  
 sahasā prakṛtō yathā || 4.35.10 ||

sattvayuktā hi puruṣā -  
 stvadvidhāḥ puruṣarṣabha |  
 avimṛśya na rōṣasya  
 sahasā yānti vaśyatām || 4.35.11 ||

prasādayē tvāṃ dharmajña  
 sugrīvārthaṃ samāhitā |  
 mahān rōṣasamutpannaḥ  
 saṃrambhastyajyatāmayam || 4.35.12 ||

rumāṃ mām cāṅgadaṃ rājyaṃ  
 dhanadhānyapaśūni ca |  
 rāmapriyārthaṃ sugrīva -  
 styajēditi matirmama || 4.35.13 ||

samānēśyati sugrīvaḥ  
 sītayā saha rāghavam |  
 śasāṅkamiva rōhiṇyā  
 hatvā taṃ rākṣasādhamam || 4.35.14 ||

śatakōṭisahasrāṇi  
 laṅkāyāṃ kila rakṣasām |  
 ayutāni ca śaṭtriṃśa -  
 tsahasrāṇi śatāni ca || 4.35.15 ||

ahatvā tāṃśca durdharṣān  
 rākṣasān kāmarūpiṇaḥ |  
 na śakyō rāvaṇō hantuṃ  
 yēna sā maithilī hṛtā || 4.35.16 ||

tē na śakyā raṇē hantu -  
 masahāyēna lakṣmaṇa |  
 rāvaṇaḥ krūrakarmā ca  
 sugrīvēṇa viśēṣataḥ || 4.35.17 ||

ēvamākhyātavān vālī  
 sa hyabhijñō harīśvaraḥ |  
 āgamastu na mē vyaktaḥ  
 śravāt tasya bravīmyaham || 4.35.18 ||

tvatsahāyanimittam hi  
 prēṣitā haripuṅgavāḥ |  
 ānētum vānarān yuddhē  
 subahūn haripuṅgavān || 4.35.19 ||

tāṁśca pratīkṣamāṇō'yaṁ  
 vikrāntān sumahābalān |  
 rāghavasyārthasiddhyartham  
 na niryāti harīśvaraḥ || 4.35.20 ||

kṛtā susaṁsthā saumitrē  
 sugrīvēṇa purā yathā |  
 adya tairvānaraiḥ sarvai -  
 rāgantavyaṁ mahābalaiḥ || 4.35.21 ||

ṛkṣakōṭisahasrāṇi  
 gōlāṅgūlaśatāni ca |  
 adya tvāmupayāsyanti  
 jahi kōpamarindama |

*kōṭyō'nēkāstu kākutstha*

*kapīnāṃ dīptatējasām || 4.35.22 ||*

*tava hi mukhamidaṃ nirīkṣya kōpāt*

*kṣatajasamē nayanē nirīkṣamāṇāḥ |*

*harivaravanitā na yānti śāntiṃ*

*prathamabhayasya hi śaṅkitāḥ sma sarvāḥ || 4.35.23 ||*

*|| ityārṣē śrīmadrāmāyaṇē vālmīkiyē ādikāvyē*

*kiṣkindhākāṇḍē pañcatriṃśaḥ sargaḥ ||*